

Günorta Afrikanyň gözi gara çagalary, sizi ýazgarýaryn!

Category: Kitapcy, Oýlanmalar

написано kitapcy | 26 январа, 2025

Günorta Afrikanyň gözi gara çagalary, sizi ýazgarýaryn!

GÜNORTA AFRIKANYŇ GÖZI GARA ÇAGALARY, SIZI ÝAZGARÝARYN!



Ilýustrasiýa: Awni Eştaiwe / Instagram: @awnieshtaiwe

Geçen hepdäniň iň köp gyzyklandyran üýtgeşmesi Günorta Afrika Respublikasynyň Ysraýyly Gazada genosid edendigi üçin Halkara Adalat diwanyňa ýazyp bermeginiň yzyndan başlan dawa boldy.

Hawa, Ysraýylyň Gazadaky eden-etdilikleri bilen Genosid şertnamasynyň düzgünlerini bozýandygy üçin Halkara Adalat diwanynda (ICJ) açylan derňew işiniň birinji gününde Günorta Afrika tarapy Ysraýyla ýöňkeýän aýyplamalaryny tutaryklary we delilleri bilen birlikde Gaagada ýerleşýän suda berdi.

Halk köpçüligine açyk ýagdaýda geçirilen sud mejlisi göni efirdenem görkezildi.

Bütin dünýäniň gözi-gulagy bu sud mejlisiniň geçirilýän zalyna dikilen wagty birdenkä Günorta Afrikaly Madonselanyň:

– Adam hukuklaryny yzygiderli bozup gelýänem bolsa, onlarça ýyllap garaw görmezligi Ysraýyly ýüreklendirdi – diýip

gygyrýan sesi ýaňlandy. Madonsela dünýäniň güňleşen wyždanlaryna: – Bu genosidi togtadyň! – diýip gygyrdy. Indem şu Mandelanyň özi ýaly gözi-de gara, merdana çagakaryna seretseňizläň... Ýeke başlaryna nämeleri edýärler.

Eý Allajan, eý Hudaýjan, biz şolar ýaly elimize-dilimize şygar barsyny alyp köçä çyksagam, «Gazä salam, Ysraýyl bilen söwdamyza dowam!» diýip, bagrymyza daş bassagam, märekeden hümer ala meýdanlarda jümle-jahana haýbat atyp tyrlasagam...

Yzyndan Twitterlerde we Instagramlarda Ysraýyly eneden doglanyna puşman etdireli diýip paňlasagam, biz şular ýaly edermenlik ýörkäk, Allanyň Günorta Afrikasy turupjyk sessiz-sedasyz gitsin-de, «Garamyrat mendirin!» diýip, dünýäniň adalat diwanyna Ysraýylyň üstünden arz etsin...

Ýok-la, gadyrdan, ýok. Bolmaz olar ýaly zat. Garamyrat bolmak, Görogly bolmak diňe bize ýaraşar...

Biz Ysraýylyň üstünden suda arz etmegi we kanunsyzlaryň gözüne basyp kanunyň önünde kelle ýalaňaçlatmagy bilmeýäsmi näme... Bilmän näme.

Emma biziň sudumyz has uly, olar ýaly kinniwanja sudlaryň nämä geregi bar.

Siziň habaryňyz ýokmy, biziň eýýäm Ysraýylyň üstünden suda arz edendigimizi. Özem biziň sudumyz kiçi-girim sudam däl – biz Ysraýyly Kubra kazyýetine, ýagny Hudaýa tabşyrdyk.

Oh-ho-hoo... Gowy edipdir gerek?

Beýik Allatagala merkini bersin indi. Bererem owalalla.

Ýogsa-da Ysraýyly ýerden alyp ýere urmany bizem bilerdik welin, ony Hudaýa tabşyranymyz üçin beýle dymşlyk barmyka?

Edeniň bar bol-a, Günorta Afrika! Ynan, beter utandyrdyň-a bizi, aga.

Şunça musulman ýurdy durka, sen gidägetdin Ysraýylyň üstünden halkara suda arz edýärsiň. Heý, bu boljak işmi diýsene...

Aýyplaşma welin, gaty utandyrdyň bizi, şepe!

Palestina gün geçdigisaýy ölüp barýarka, Gaza her pursatda jan berýärkä biz negözel «Ýaşasyn Palestina, ýaşasyn Gaza» diýip köçelerde ýöreýäris. Şindi munça dawa-jenjeliň we gözboýagçylygyň nämä geregi bar?

Onsoňam saňa näme bolýaraý?

Beýder ýaly sen biziň ýaly musulmanam-a däl. «Gel onda, kelemäňi öwür» diýsegem-ä, etjegiň biri däl. Gaýtam, şeý diýäýsek dagy gözüňi mölerdip «Bu diýýäniňiz näme?» diýersiň. Saňa galdymy nä, Ysraýyly halkara sudlara bermek, iň ýokary derejelerde palestinaly doganlarymyzyň arkasynda durmak.

Seret, gadyrdan, palestinalylaryň jana-jan doganlary bizdiris. Biz doganlarymyzy hiç kime bermeris. Onsoňam biz olar üçin günde baş gezek Hudaýdan dogadileg edýäris. Indem seň ýaly biri keseden gelip, gazaly doganlarymyzy bizden gowy alada edermi? Haýyş, iki musukman doganyň arasyna girme!

Hem sen biziň işan-molla tagsyrjanlarymyzdan gowy bilýäňmi. Birküç gün donuny süýröp ýören mollalaryň biri fetwa bermedimi näme: «Eý-ho, Ysraýyl bilen gidişip bolmaz, munuň jerimesini bize gaty erbet tölederler soň» diýmedimi özüçe.

Seret, gara gaşly, gara gözli, päk ýürekli Günorta Afrikaly jandaşym.

Hawa, biz sizi adalatsyzlyga baş egmeýän jaýy jennet bolmuş Mandeladan bäri tanaýarys. Hawa, siz gowy we edermen adamlar, oňa söz ýok. Ýöne bu iş siziň düşünişiňiz ýaly däl.

Biziň üçin iň gowy göreş pöwhe jümleler oklap, paýyş twitler ýazmakdyr. Aý-how, aklyňa aýlansana, walla! Sen Günorta Afrikadygyňy ýatdan çykarýaň öýdýän, näme işiň bar dawa bilen, jenjel bilen.

Gel, iň bolmanda biziňkileri diňle – Ysraýyl bilenen gidişip bormy, kelläň ýerindemi seň?

Seret, aýtmady diýme, bu Ysraýyl senden munuň hasabyny kän ýerde sorar.

Walla, bize geňirgenip seretme, bu döwüşe beýdip girip bolmaýar, emma gury sözümüzizi, dogadileglerimizi welin hemişe sizden gaýgyrmarys. Bolman näme, hemişe Palestina üçin köçe çykyp bilmeris-ä, bu gezegem hemme ýerde «Ýaşasyn, Günorta Afrika!» diýip gygyrşarys.

Gaza deýin gam çekme, senem ýeke dälsiň. Olaryň ýanynda bolşumyz ýaly siziňem ýanyňyzda bolarys, nesip edenden. Ýüregimiz elmydama siziň bilendir. Emma ýene-de aýdyp galaýyn: Ysraýyl üstünden arz edip ýörme-de, senem biziň ýaly et! Pert-pert edip iň ýüreklişinden, iň paýyş twiti-de sen ýaz, gardaş.

Bu işler arz edeniň bilen çözülýän zat däl... «Ne çiş köýsün, ne kebab», şeýle dälmi?

«Nädip beýle bolýar?» diýip sorama. Dur, seret, men gowy edip aýdyp bereýin ony saňa.

Ýagdaý şeýle:

Başyna # belgisini goýandan soň Twitterde «Palestina azatlyk!» diýip ýazmaly. Şeýdip ýeke demde fenomen bol. Yzyndanam eliňe baýdak alyp köçelerde «Ýok bolsun, Ysraýyl!» diýip gygyrmaly. Hem ýene «Gazalylara ýalkymly salam» ugratdyňmy, ýeterlikdir. Seret, gör, şonda Ysraýylyň nädip utanjyndan ýok bolýanyny we Gazanyň nädip günbe-günden ýuwaşlyk bilen ýok bolýanyny şol tümlükden.

Elkyssa, Günorta Afrika, musulman ýurtlar bolup saňa erbet gaharymyzam gelýär. Biziň ýüzümizdäki maskalary sypyryp taşlaýdyň-la. Halalyň bolsun, Günorta Afrika!

Ýüzümüzizi ýerden galdyryp bilmän durşumyza ähli ruhy utanjymyz bilen seni ýazgarýarys...

Ibrahim ALTUN.

«Pencere» žurnalyňyň baş redaktory.

Çarşenbe, 17.01.2024 ý. Oýlanmalar